

نوی سبک نوی ادب

د

Ketabton.com
اروانباد استاد گل پا چا «الف»

فهرست

مخ	سرلیک
1	دخدای قانون
1	دکار فکر
2	زه خبرنه وم
3	دخیرخاوند
3	دیمراکراسی
4	عشق
5	عمل
5	دایمان حای زړه دی او دی یې زړه دی
6	زمونږ باغ
7	یې تمیزی
7	دظالم فلسفه
8	دستور العمل
9	اصلی غل
9	دغلو منطق
10	دغلو پیوه
10	دحاکم اشتباه
11	څه لري او څه نه لري؟
12	آمر او مامور
12	توره پرده
13	دژوند نغمه
13	خوشحالی

بسم الله الرحمن الرحيم

د خدای قانون

مونږ د خپلو کورونو له څنګه په ډېره کښې ناست وو. له پاسه یو لاروی راغی، د ونې ډډ ته ېې ډډه ولګوله. ډوډۍ ېې له ملا نه پرانیستله په مزه مزه ېې له څه شي سره خوړله. مونږ ډېر وړي تړي وو، هغه ځان موږ کړ او یخې اوبه ېې وڅکلې. مونږ روژه وو هغه بوزه وه، ځکه چې په مسافر باندې روژې نشته. لاروی ویل: ماته د خوړلو اجازه شته تاسو ته نشته. ما ته خدای (ج) خواړه او اوبه روا کړيدي په تاسو ېې اېسار کړیدی. داد خدای قانون دی، ددی قانون په رمزاو معنی تاسی نه پوهیږئ. د خدای کارونه ېې حکمت نه دي. تاسی ددغه عملی تعلیم په اصلی معنی ښه فکر وکړئ! تاسې ولې وړي یاست او زه موږیم؟ زه په کار او مقصد پسې روان یم ناست نه یم زما په ژوند کښې درېدل نشته ځکه ما نه وړی کوي؟ تاسې ځای په ځای پراته یاست ستاسې حرکت لنډ دی ځکه ېې وړي کړئ. تاسې د خدای قانون منلی دی مګر پوه شوي پرې نه یاست. زه ددې دپاره راوګرځېدم چې تاسې پوه کړم او له لوړې نجات ومومئ. پاڅیږئ، راوړن شئ اولری ځای په نظر کښې ونیسئ لوړه او تنده په توقف اوسکون کښې ده په حرکت کښې نشته.

د کار فکر

د کور میرمن ناروغه وه، د دوا پیسې نه وې، غله خلاصه وه ماشومان وړي وو، په کور کښې څه نه و پاتې چې پیسې پرې نغدي شي. د کور خاوند یوه ورځ په پور پسې وګرځیده، دوستانو، اشنا یانو خپلوانو هېڅ ورنکړه. بله ورځ په ګدایي پسې ووت دسخیانو او غنیانو له کورونو نه نا امیده راغی. دریمه ورځ ورته د کار فکر پیدا شو کارته ېې ملا وتړله په کار پسې روان شو، کار ېې وکړ په دغه ورځ ېې کور ته دوا او ډوډۍ راوړه د کور میرمن او ماشومان ډېر خوشحاله شوه. چې رنځور جوړ شي او وړي مور شي له دېنه لویه خوشحالي بله نشته. که څوک خوشحالي غواړي په کار کښې دې ولټوي. د رنځو رانو علاج په کار باندې کیږي. چې وړي مړوي هغه کار دی. چې سړی خوار شي او خپلوان ترېنه لاس واخلي. چې څوک پور ورنه کړي او اشنايان نا اشنا شي.

چې سخيان ورته ووايي خداى دې درکړي.
چې له هرچا او له هرې خوا نا اميده شي.
په دغه وخت کېنې کار په کار پرې.
پلار خپل ځوى ته تريوه وخته ډوډۍ ورکوي بيا ېې له ځانه بېلوي.
چې ځوى لوى شو بيا مور هم شيدى نه ورکوي.
مگر دکار مهرباني او احسان په هروخت کېنې وي.
دکار برکت په هېچا کېنې نشته.
هغه چې د خان مزدوري کوي خان څه نه ورکوي کارېې ورکوي.
نوراشه! دکار سړى شه!
دکار سړى او د سردار سړى ډېر فرق لري.

زه خبر نه وم

له خوبه راويښ شوم ډېر وړى وم.
تا زما له سر لاندې ډوډۍ ايښې و، ما نه لیده په دسترخان کېنې پټه وه.
ما ستا دسترخان و نه لټاوه د خلقو درگاه ته ودرېدم.
زه خبر نه وم چې ډوډۍ زما له پښولاندې ده او ما پردۍ کورته لاس نيولى دى.
زه ډېر وروسته پوه شوم چې د ځمکې دسترخان له ډوډۍ ډک دى او زه گدايي کوم.
که زه پوه وای ما به د ډوډۍ دپاره ځانته دومره باداران نه پيدا کول.
زه ستا د درگاه د خاورو په قدر پوه نشوم، زه نه وم خبر چې په دې خاورو کېنې هرڅه شته.
هوا تازمونږ دپاره ډېر څه پيدا کړي دي مگر موږ نه يو پوه شوي.
لکه چې د ځمکې په مخ دتېرو دپاره ډکې ويالې او ډک سيندونه بهېري د وړو دپاره هم په هره پوله ډوډۍ ايښې ده.
هلې! زر کوئ! دغه وري فقېران خبر کړئ چه د خداى دسترخان ولټوي.
ټول نعمتونه همدغلته دي.
له خلقو سره ېې له کاره اوږې له زياره څه نشته.
تاسې د خداى په نامه له چانه څه مه غواړئ.
دخداى په نامه څه ورکړئ ځکه چه خداى تاسو ته هر څه درکړي دي که تاسې هرڅه ولټوئ په دغو خاورو کېنې ېې مومئ.
په لټولو هرڅه پيدا کېږي.
که تاسې وزگار کېښنئ او هر څه له ځانه وغواړئ هرڅه شته، که گدايي کوئ هېڅ نشته.

دخیر خاوند

هغه خپله غوا په پولو او لښتوپووله.

دهقانان پوهېدل چه دی پردی کښت په غوا باندې نه خوري.

غوا به کله کله د خلقو کښت ته خو له اچوله مگر ده بې جلب نیوه.

دغه لږه زیان دقصد له مخې نه و حکه چا څه نه ویل.

دغوا خاوند پوهېده چه په پولو او لښتو باندې غوا ښه مېږي.

که غوا خوشې وي او پردی شوتله خوري یا ټنډېږي یا لنډی اوبوچی کورته راځی.

دده غوا کتاره نه وه، ډېرې ښې شودې بې کولې هرچا به ویل چه ډېره ښه غوا ده.

دغوا شودې او شرومې هغه یواځې نه خورلې دمېلمنو د مسافرو د همسایه گانو برخه هم په کښې وه.

خلقو ویل: دا سړی ډېر ښه سړی دی داکور د خیر او برکت کوردی.

هوا څوک چې خپل نفس دغسې وساتي او جلب بې خوشې نه کړي هغه دخیر او برکت خاوند دی.

د هغه ضرر چاته نه رسېږي خیر بې رسېږي.

د هغه غوا هم وری نه پاته کېږي او شودې بې ډېرې وي.

دیمر کراسی

په شفتالو کښې زری دی په زری کښې دشتالو ونه ده، دغنمو په وړو کښې دانې شته په دانو کښې همدغسې وري شته.

په چرگه کښې هکی ده په هکی کښې جرگه.

دغه یوه دانه پندانه چې کورې تېل او پلته دواړه لري او په حقیقت کښې بله ډیوه ده مگر ستا سترگې پټې دي دغه رڼا نه ویني.

ته نه بې خبر چې په یوه دانه او په یوه څاڅکی کښې عالمونه پراته دي.

ته پخپله هم دغنم په دانه کښې ویده وې بیادې په یوه څاڅکی او بوکښې لامبو وهله نن ځانته لوی سړی وایې او په لویه بیړۍ کښې ناست په لویو سیندونو کښې حرکت کوي.

څه شی چې ته وړوکی گنې هغه هم لوی دی.

یا هغه چې تاته لوی ښکاري هغه هم لوی ندی.

ته ونه لوبه گنې هغه په یوه زری کښې ده.

تاته زری وړوکی معلومېږي په هغه کښې غټه ونه خای شوېده د غه غټه هندوانه چې گوري کال ته نشي پاتې کيدای اوعمرېې ډېر لږدی.
دغه د هندوانې کوچنۍ زری تاته هر کال تازه هندوانې درکوي.
د زري قيمت له هندوانې نه لږ نه دی.
هندوانه په زري کښې ساتلی ده که زری ورک شو هندوانه ورکېږي.
که ميندۍ او پلرونه خپل واړه ماشومان ساتي واړه او کوچني هم قام او تېر ساتي.
نوراشه! هېڅ شی وړوکی او کوچنی مه گڼه ځکه چې دلته غټ او کوچنی لوی او وړوکی نشته ټول برابر دي يواځې خدای لوی دی اوبس.
دنن ورځې ديموکراسي له همدغسې ژورې کتنې څخه پيداشوه او د ډېر دقت نتيجه ده.

عشق

ته له ډېر قوت او ډېرو لښکروسره په دغه ښار راغلې.
ددې ښار له خلقو سره دې ډېر جنگونه وکړه.
له دی خوا له هغې خوا ډېر خلق ووژل شوه، ډېرې وينې توبې شوې، ډېرې ککړۍ له پښو لاندې شوې.
ستا مخه چا ونشو نيولی.
تاد ډېرو مړو په سرونو پښې کېښودې او په ډېر قوت له خپلو لښکرو سره دلوی فاتح په شان ښارته رانوتلی.
ته ډېر په قاروې تاغوبښل چې ښار لوټ کړې او قتل عام جوړ کړې.
مگر داکار تا ونشو کړای.
ستا مخې ته دښار يوه ښکلې پېغله راغله ستا زړه يې وپوړ.
تا خپل زړه دهغې له پنجو خلاص نکړای شو او له خپل ټول قوت سره يوې پېغلې ته تسليم شوې.
تا په ځان باندې د يو فاتح گمان کاوه مگر فاتح بل څوک و.
ته نه وې خبر چې دننه په ښار کښې بل راز قوت موجود دی.
تا په ډېر زور او قوت ځان اسير کړ او د خپل اسارت لپاره دې ډېرې قربانۍ ورکړې.
که له تاسره دغه قوت نه وای او شکست دې خوړلی وای نه اسير کيدې، د عشق مقام ته رسيدل څه اسانه کار نه دی.
ته اوس دا ښار نشې لوتولی دا خلق نشې وژلی ځکه چه عشق او محبت اجازه نه درکوي.
ته بايد ددوی خدمت وکړې او ددوی خدمتگار شي.
هوا! عشق له پادشاهانو نه خدمتگاران جوړولی شي.
دلته سکندر بل راز کېږي او د جهانگيرۍ حرص نه پاته کېږي.
سنگر څوک نشي ماتولی دلته زور او قوت ماتېږی.

عمل

هغه خپله امسا ټکولو له اوبازارته راځي.
په سترگو يې څه نه ليدل خو په نامه يې هرڅه پېژندل.
له ده نه خپلو ماشومانو وڅکي غوښتي وې.
دی په وڅکو پسي راغلی و.
دغسې ډېر رانده بازارته راځي او څه اخلي.
دکانداران دهنوي په سترگو کښې خاورې اچوي او ردي مالونه ورکوي.
ده ته يې هم له خاورو نه ډکې وڅکي ورکړي او هر څه په کښې ګډو.
هغه روان و او ځولي يې له لاسه خوشې شوه.
د هغه ارزو له خاورو سره برابره شوه.
هغه دزمکۍ په سرلاس وګرزاوه او هر څه يې ټول کړه.
هغه نه پوهيده چه خپل کورته څه شی وړي؟
ده غوندې ډېر رانده دلته راځي اوله ځانه سره څه وړي چې د وړلو نه دی.
هوا! دړندو عمل همدغسې وي.

دايمان ځای زړه دی او دی بې زړه دی

چې وړوکی و له شينکو او بېرېانو ډارېده.
چې لږ غوندې غټ شو د ملا صاحب له ډاره په سبق نه پوهېده په کور کښې د ادې ډارو د باندې د دادا.
اوس چه لوی دی دماسلانو ډار، د خان ډار، د ملک ډار، د حاکم ډار يې په زړه کښې ټينګ ځای نيولی دی.
په چول او بيديا کښې له غلو ډارېږي، په کوروکلی کښې له غليمانو په ښار کښې له پوليسانو، دايمان ځای زړه دی او
دی ډېر بې زړه دی.
د شپې په خوب کښې هم ډارېږي او خپکۍ يې نيسي.
لويه خدايه! په کوم زړه کښې چې دومره ډېرې وېرې وي، ستا وېره ډېره نه ځانېږي ستا خوف ته ډېر لږ ځای پاته
کېږي.
که ستا ډار او د ظالمانو ډار په يو زړه کښې يوشان موجودوي له دېنه لويه ګناه بله نشته.

کشکې دوى يوازې له تا ډار يدلى اوستا د دښمنانو ډارېې په زړه کښې نه وای.
دخلقو ډار ستا وېره په زړونو کښې کموي او ايمان ته زيان رسوي.
ستا ضعیفه بنده گان يوازې له تانه نه وېرېږي له نورو نه هم وېرېږي. دوى اوس دزورورو له ډاره حق نشي وېلى او نه
دحق طرفدار بې.
ته په دروغو خپه کېږې دوى له ډاره رښتيا نشي وېلى.
ستا ظلم نه دی خوښ دوى له وېرې دظالمانو خدمتونه اوصفتونه کوي.
هغه مسلمان چېرته دی چه يوازې له تا ډارېږي او بس.
ستا بنده بايد د ډار بنده نه وي، دنمرود له اورې بې سترگه ونه سوزي، دفرعون په مقابل کښې مغلوب نشي، له مرگه ونه
وېرېږي.

زمونږ باغ

ددې باغ ونې ټولې زړې دي، ډډونه او ښاخونه بې وچ دي، په میوو کښې زښت ډېر فرق راغلی دی میوو لڅه چې
سیوری هم نیم نه دی پاته، تازگي نشته، خیابانونه اوچمونه خراب دي، باغ ټول اغزو اوناکاره بوټو نیولی دی.
دگلانو یونیم بوټی که وي هغه دربو اوکبلو لاندې کړیدی دلته اوس طوطیان اوبلبلی نه راځي. پدی چمن کښې اوس
خاروی خري، دونو پانې په پسرلي کښې زېږې ښکاري.
داونې ټولې دوهلو دي.
ددې زړو ونو نیلو اورینو ټوله ځمکه نیولې ده. د ځمکې قوت بې ډېر کم کړیدی مگر ځانکو اوبناخونو ته بې فایده
ډېره لږه رسېږي داونې اوس بې ثمره او بې حاصله دي.
دباغ خاوند باید ټولې له بیخه وباسي. په ځای بې نوي نیالکي کېږدي. مونږ باید ډېر انتظار وکارو چه دلته بیا سیوری
اومیوه پیدا شي او پدې باغ وېن کښې بیاتازکې وویڼو.
که مالیار کال په کال چينجنې زړې ونې اېستلې اونوي نیالکي بې په ځای ایښودلې باغ به اوس هم هماغسې
سمسور و.
دباغ عمر او د ونو عمر به یوشان نه و.
ونې به ورکېدې باغ به نه ورکېده.
اجتماعي ژوند به له فردي او شخصي ژوند نه نه قربانېده.
څوک چې زړې ونې په باغ کښې ساتي باغ به بې همدغسې وي.

بې تمیزی

ډېرښه آس و، خو د بې تمیزو په لاس کېږي وو.

څوک یې په قدر پوه نشوه باوغان پرې موږه کېښوده.

د یابو کارې ترې واخیست.

هغه خبر نه و، چه دغسې آس د پادشاهانو په کمند کېږي هم نشته اوقیمت یې ډېر زیات دی.

چېرته چې علم او فراست نه وي خلق د آس او یابو فرق نشي کولی هلته عربي اسونه له موږولاندی زخمیان شی او دخرو په غاړه د زرو کتوری وي.

په دغسې وخت کېږي چې عمومي شعور ږوند وي اوڅه نه وینی حافظ د خلقو د بې تمیزی اعلان کوی:

اسپ تازی شده مجروح بزیر پالان

طوق زرین همه درگردن خرمی بینم

د ظالم فلسفه

یوسړی د غلیمانو په خوله شل کاله بندي شو.

هرچا به ویل حاکم ناروا وکړه، دومره ظلم هېڅوک نه کوي. دلته عدالت نشته، قانون ته څوک نه گوري، په بدو او رشوتونو هر څه کېږي مونږ له دې حاکم سره نور گذران نشو کولی.

بندي چې له زندان نه راووت د هنر او کمال نوم یې په وطن کېږي خپور شو او ډېر دکارسړی وخوت.

حاکم ویل: زه پوهېدم چې دی بې گناه دی، مگر که مادی نه وای بندي کړی، غلیمانو واژه یا به ده څوک وژلی و، ده بې زندانه ژوند نشو کولی دده حیات په خطر کېږي و، دده دغه هنر او کمال د زندان برکت دی که دی پوه شي، ماله ده سره ډېر لوی احسان کړی دی. انسان پخپل خپروشر نه پوهېږي ډېر ځله په ښو باندې د بدو کمان کوي.

که دی پوه شي بندیتوب دده دپاره خیر و، ما دده خیر په زندان کېږي لیده.

ډېر کارونه دي چې په ظاهره بد معلومېږي په حقیقت کېږي ښه وی، د خلقو په نظر کېږي ظلم وي چې فلسفه یې ولټوي رحم او د لسوزی وي.

ناپوهه خلق خیر خواهان نه پېژني، په احسان نه پوهېږي، دوستي ورته دښمني ښکاري، په مدرسه باندې دزدان گمان کوي.

مور ددوی په خوشحالی پسې نه گرزو، ددوی په خیر پسې گرزو.
ددوی په خپل خیر نه پوهېږي او خپل خیر نشي سنجولی.

دستور العمل

خاص مجلس و، ټول غلي ناست وو، یوهم خبرنه و چې څه به وایي؟ دومره پوهېدل چې مطلب ډېر مهم دی.
پس له څه قدر سکوت نه، هغه وویل: غېرله سرو او سپینو ډېر قیمت بها څه شته چې جواهر او الماس هغومره قیمت نه لری حکومت باید هغه ډېر ټینګ وساتي.
که هغه و، هر څه شته، که هغه نه و هېڅ نشته، د حکومت اساس او بڼه د هماغه دی، بې له هغه حکومت نشي قاېمېدلی.

دخزانو سانته هغومره ضرور نه ده، د هغه شی ساتل فرض دی.

دسیاست په دنیا کې هېڅ شی هغومره قیمت نه لری.

په دې خبره ټول په فکر کېږي شوه.

چا گمان کاوه چې مراد عدالت دی حکومت باید دغه شی ډېر ټینګ وساتي اوله الماسو نه بې بهتر وگڼي.
د ځینو دا خیال و، چې د مملکت استقلال له هر څه نه زیات قیمت لری، یو سیاستمدار باید د همدغه شي د ساتلو ډېر ټینګه توصیه وکړي.

څه نورو تصور کاوه چې مقصد د ملت خوشحالی ده.

دیوه دیموکرات حکومت اساس همدغه دی جواهر او الماس دومره قیمت نه لري.

پس له یو څه وقفې هغه خپل مطلب ښکاره کړ.

هغه پوهېده چې زما په خبرو پوهېدل څه اسانه کار نه دی.

هغه وویل: د حکومت ډار باید ډېر ټینګ وساتل شي او حاکمان له ډېر تشدد نه کار واخلي، د حکومت ډار که د خلقو په سترگو کېږي و خزانو ته څوک کاره نشي کتلی له گدامو نونه مړک هم غله نشي ورلی، سره او سپین که په ډاک پراته وي څوک ورته نه کوری. که دا وېره د خلقو په زړه کېږي وه ظلم ته به عدالت وایي بې رحمي به رحم گڼي. که ډار نه و او خلک سپین سترگی شو نو بیا گذاره ډېر مشکه ده.

تاسې کونښن وکړئ چې دغه ډار د خلقو په زړونو او سترگو کېږي وساتئ او دا قیمت بها څیز ضایع نشي، ددی شي په قیمت باندې ښه پوه شئ!

دا هغه شی دی چې په وینو توپولو په کورونو وړانولو په مالونو لوټولو لاس ته راغلی دی. تاسې بې په آسانه مه ورکوئ!

اصلي غل

ستا خوښه چه غل ورته واېې که دغلو مل؟ زه بې غل بولم.
ددې غله لاس قاضي يا مفتي نشي پرېکولی.
دده له لاسه هرڅه کېږي او ډېر قوت ورسره دی.
حاکمان ده ته څه نشي ویلی.
دپوليسانو زور په ده نه رسېږي.
ددې غله احترام قوماندان هم کوی.
داغل ډېر زورور غل دی.
دده مخه څوک دورځي هم نشي نیولی.
دی دسر کار په مال کېنې هم برخه لري، او په خزانه کېنې شریک دی.
په ده باندې هېڅوک دعوه نشي کولی.
ده ته یواځې زه غل ویلی شم اوبس.
دا هغه غل دی چه له سترکونه رانجه نه پتوي سترگې پتوي.
غله پیسې پتوي.
دی غله پتوي، خیانتونه پتوي، ظلمونه پتوي.
اصلي غل همدغه دی.
ترڅو دی ورک نشي غله نه ورکېږي.

د غلو منطق

له ورځې نه شپه ښه ده او له رڼا نه تورتم.
شپه دراحت دپاره ده، ورځ د زخمت دپاره.
دعیش او عشرت وخت شپه ده.
سازونه سرودونه په شپه کېنې وي.
وصالونه په شپه کېنې صورت نیسي.
ساقی او شاهد د شپې ښه ښکاره کېږي.
د بزم محفلونه د شپې وی.
د حیات اوبه په تورتم کېنې دی.
په تیاره کېنې دستر او پرده پوشی راز پټ دی.
تاسې دتورتم په قدرنه پوهېږئ.
شپې لکه د خوبانو زلفې چې هرڅومره اوږدې وي هغو مره ښې وي.
په سپینو مخونو باندې باید تورې زلفې خورې وي.

ښکلي او ښايسته مېرمنې په تورو پردو کښې پټې ښې دي.
مور او دوی د پردې تر شاپه تياره کښې هر څه کولی شو.
که زموږ له عملونو پرده لري شوه او هر چاپه رڼا کښې وليدو مونږ ته به په نفرت وگوري.
زموږ د پاره شپه ډېره ښه ده.
تاسې کونښن وکړئ چې دورځې هم تورتم او تياره وي.
د وهم او خوف تياره د ورځو رڼا کموي.
له ظلم سره ظلمت او تورتم تړلی دی.
د وړو خلقو په سترگو باندې توره شپه وي.
د ناپوهۍ تياره له شپې نه کمه نه ده.
باید تل تر تله تياره وي ځکه چې د حيات اوبه په تورتم کښې دی.

د غلو ډيوه

سپوږمۍ ورکه شوه، شپه ډره تياره وه، غله په تورتم کښې راغله په کاله ننوتل.
دوی خبر نه و چې ښه ښه مالونه چېرته ايښي دي، ځکه يې ډيوه ولگوله او مال يې لټاوه.
د کوروکلي خلقو چې رڼا وليده راپا خېدل د غلو مخه يې ونيوله او غله يې وپېژندل.
يوه وويل: له تورتم نه د غلو ډيوه هم ښه ده.
مور غله په رڼا کښې وليدل او راوينی شو.
هو! مور غلو راوينی کړو.
زموږ په کور کښې غلو ډيوه ولگوله.

د حاکم اشتباه

دومره ظلم او ستم، دومره تغافل او بې پروايي، دومره کبر او غرور.
داسې سخت زړه؟
بې رحمې او بې غوري انتها ته ورسیده.
د زړونو له ازاره هېڅ نه وېرېږي.
زما په ژر بې زړه نرم نشو.

زما فريادونه نه اوري.
زما عذرونه او زاری-تأثير نه لري.
زه په ډېراميد ورشم. زما په زړه کېنې ډېرې خبرې وي.
زه وایم خپل ټول عرضونه به وکړم.
هغه لکه بربېشنا د سترگو په رپ کېنې له سترگو پنا شي.
له ډېرې استغنا راته گوري هم نه.
عاشق د معشوقې له لاسه دغه راز شکایتونه کول.
حاکم اشتباه وکړه، هغه ېې سیاستاً بندي کړ او په سیاسي بندیانو کېنې حساب شو.
آه د وطن مینان په دغسې خبرو زندان ته ځي.

څه لري او څه نه لري؟

زمکې لري، ژرندې لري، قلاگانې لري.
راډيو نه لري، موټر نه لري چوکۍ نه لري.
سرلري، سترگې لري، زړه لري غوړونه لري.
ذوق نه لري، فکر نه لري شعور نه لري احساس نه لري.
تغرونه لري، توشکونه لري، رخت خوابونه لري.
جارونه لري، خنډل نه لري، مینځل نه لري.
گوځانې لري، طبیلې لري، تحویلخانې لري.
حمام نه لري تشنات نلري، صابون نه لري.
جوار لري، غنم لري، وریجې لري، پیسې لري.
خیرات نلري، زکوه نلري، صحت نلري، راحت نلري.
حرص لري، غم لري، سودا لري، ظلم لري، ناروا لري.
قناعت نلري، صبر نلري، فضیلت نلري، رحم نلري.
جهل لري، بخل لري، حسد لري، رقیبان لري، دښمنان لري.
علم نلري، اخلاق نلري، سواد نلري.
زامن لري، نمسي لري، لونې لري، ورونه لري.
مکتب نلري، معلم نلري، ملا نه لري، میرز نلري.
کبر لري، غرور لري، بدبیني لري، بدگمانی لري.
انصاف نلري، ضمیر نلري، وجدان نلري.
څوک؟
زموږ خان او زموږ ملک.

آمر او مامور

زه به په تريو وچولي خبرې كوم.
ته به لکه مجرم کور اورميړ ولاړ بې بلې صاحب به وایې.
زه به په هر کار کښې کارلرم.
ته به زما په کار کښې د فکر کولو حق هم نه لري.
زه به هېڅ نه كوم، ته به زما په امر هر څه کوي.
خدمت به ته کوي نام نيکي به زما وي.
کار به زه وړانوم ملامت به ته بې.
څومره چې له مرگه وېرې له مانه به هم ډارېږي.
په هره اندازه چې له ژوند سره علاقه لري له ماسره به بې هم لري.
يوازي محبت می نه دی په کار زماله خوفه بايد زړونه ورېږي.
زما په حضور کښې بې له عجز و نیازه هېڅ خدمت نه قبلېږي.
که د عاجزی او د غلامۍ خوی درسره و هر راز خیانتو نه دې معافېږي.
پام کوه! چې پخپل خدمت اولیاقت مغرور نشي.
هرکله چې راځي که هر څومره مهم کارونه دې کړي و لکه گنهگار سر ټیټۍ راځه!
خپل خدمتونه مه یادوه!
په قانون استناد مه کوه!
ماته ځان وسپاره زما په خوشحالی کښې هر څه ولټوه ستا ترقي زما په اطاعت پورې تړلې ده.
ستاترغ په همدغسې تواضع کښې پټه ده، ته خپل ځان او خپل حد وېژنه.
ته ښه فکر وکړه چې څه څوک يم او ته څوک بې!

توره پرده

سپورمۍ چې په تورو وړيځو کښې پټه شي په جهان باندې توره پرده غوړېږي او هرڅه په تورتم کښې ورک وي.
په دغسې توره تیاره کښې د انسان بینایي کارنه کوي، رانده او دنظر خاوندان یو راز وي، ښه مخونه او بد مخونه فرق
نه لري د سپین او تور تمیز نشي کیدای خپل او پردی نه پېژندل کېږي.
د حقیقت او جمال رڼا له سپورمۍ نه کمه نه ده.
ددې سپورمۍ پټوالۍ په سترگو لا څه چې په زړونو هم تیاره راولي که داتیاره ورکه نشي او دغه رڼا له تورې پردې
لاندې وي، د ذوق اونظر د خاوندانو شپه نه سبا کېږي.
د شعر او ادب دنیا نه جوړېږي.

فکر شعور او احساس نه وېښېږي.

دکار او حرکت اراده نه پیداکېږي.

د ژوند نغمه

ټول غلي دي، هېڅوک څه نه وايي، دژوند نغمه غلې ده په دغسې خاموشۍ کېنې ذوقونه مري، فکرونه محوه کېږي، نشاط او فرحت لکه وحشي مرغې له انسانانو نه تېښتي.

زه غواړم ددغه سکوت طلسم مات کړم او خپله سرينده وغږوم داسرینده مادعشق له هیواد او دبلبلو له کوره راوړېده.

زما دسریندې اواز ډېر خوردي.

راشۍ! کښنۍ! زما نغمې واوړۍ!

زه نه غواړم چې ارزوگانې مړې او زوړنه ساړه وي.

زه د احساساتو او جذباتو دوېښو لو لپاره راغلم.

دغه ده ما خپله سرينده راواخيستله خپلې نغمې شروع کوم.

دا څه وشوه؟ له دی سريندۍ نه خو هېڅ اواز نه پورته کېږي.

سرینده خو نه ده ماته، تارونه ېې ټول په ځای دي.

داولې نه غږېږي له دېنه لویه ضایعه بله نشته.

پوه شوم وپوهېدم داسرینده دبلبلو دکور ده او ېې دگلونو له خوابل چېرته نه غږېږي.

داسرینده له عشق سره تعلق او ارتباط لري. تارونه ېې هم په هماغه مقام پورې تړلي دي.

زه باید گلزار ته ننوږم او دگلونو په حرم کېنې دخپلې سريندې آواز واوړم.

زه باید دنرګس سترګې، دغوتۍ خندا، دچنډرولښتې، دسنبلو پرېشانه زلفې وګورم او د حسن په کلزار کېنې خپله سرينده وغږوم. ېې له دېنه دغه خاموشي نه ورکېږي او خوشحالی نه پیداکېږي.

دا تورې ورځې باید دلمر او سپوږمۍ له مخې لرې شي.

دبلبلانو پنجرې اوقفسونه باید مات شي.

د باغ تړلې ور باید بېرته شي چې خوشحالی راشي او ذوق وشعور سترګې وغږوي.

خوشحالی

ستادشجاعت اوشهامت ترانه ډېره خوره ده.

داترانه ډېر مشهور شاعر جوړه کړه، سازندگانو ورته ډېرېښه اهنگ پیداکړ اوس ېې د وطن جونه او پېغلې په ډېر شوق

وايي او ته ېې په اورېدو ډېر خوشحاله ېې.

ټول خلق تاته په ډېر قدر او احترام کوري دا چه هلته يوځای بل ځای ستا دتورې او سر بازی صفتونه دي او نه له ډېرې خوشحالی په جامو کېنې نه ځانېږي.

په هغه ورځ چې ته د جنګ او جګړې له ميدانه بريالی راغلې ستا په افتخار جشن ونيول شو په تا باندې له هرې خوا ګلونه شيندل کېده ستا په غاړه کېنې خلقو دګلو هارونه اچول ټولې سترګې تاته متوجه وې او په تا باندې خوشحالي وربډله. دا خوشحالی تاله هغه ځايه راوړه چې هلته دګوليو او بمونو باران وريده او ژوند ډېر په خطر کېنې و، ته به هر ساعت له مرګ سره مخامخ کېدې او ډېر لوی غم در سره و.

هو! د مشرانو خوشحالی په همدغسې مشکلاتو او خطراتو او غمونو کېنې پټه وي او کو چنيان خوشې په خوشې خوشحاله وي.

»پای«

نوی سبک نوی ادب

www.ulfat.de

Get more e-books from www.ketabton.com
Ketabton.com: The Digital Library